

13 ta' April, 1957

Imħallef:—

Onor. Dr. W. Harding, K.M., B.Litt., LL.D.

Il-Pulizija *versus* Edgar Apap

Rikatt — Qliegħ — Art. 263(1) tal-Kodiċi Kriminali

Il-ligi tikkontempla d-delitt ta' rikatt li jiġi kommess bil-ħsieb, fost oħrajn, li jsir xi qliegħ.

Il-kelma "qliegħ" fil-materja ttriferixxi għal xi ħaġa li għandha valur patrimonjali, u mhux kompriż fis-sens ta' dik il-kelma kwalunkwe godiment jew pjaċir, jew soddisfazzjon, anki mhux ta' valur patrimonjali. Jekk l-iskop tal-aġent kien dak ta' sodisfazzjon personali biss, sija pure riprovevoli, jonqos l-element kostitutiv tar-rikatt.

Il-Qorti: — Rat ir-rinviju tal-Attorney General tal-5 ta' Frar 1957, li bih l-imputat ġie rinvijat quddiem il-Qorti

Kriminali tal-Maġistrati ta' Malta biex tiddeċidi fuq il-ħtija li tišta' tirriżulta mill-attijiet tal-kumpilazzjoni magħmula kontra l-istess imputat taħt dak li hemm maħsub fl-art. 263(1) tal-Kodiċi Kriminali, barra kull ċirkustanza oħra;

Rat l-attijiet tal-kumpilazzjoni fuq imsemmija;

Rat is-sentenza ta' dik il-Qorti tal-20 ta' Frar 1957, li biha ddikjarat li fil-fatt jonqos l-element kostitutiv tar-reat attribwit lill-imputat, u konsegwentement sabitu mhux ħati u ordnat li jiġi liberat;

Rat ir-rikors tal-Attorney General, li bih dan appella mid-deċizzjoni fuq imsemmija, u talab li tiġi revokata, u li minflok jiġi deċiż li l-imputat hu ħati tad-delitt lilu mputat u li jiġi konsegwentement kundannat skond il-liġi;

Trattat l-appell;

Ikkunsidrat;

Il-kwistjoni hi dwar l-interpretazzjoni tal-kelma "qliegh" fit-test malti — "gain" fit-test ingliz — tal-art. 263(1) Kap. 12, li fuqu hi mpernjata l-imputazzjoni;

L-Ewwel Qorti rriteniet li dik il-kelma tirriferixxi għal xi haġa li għandha valur patrimonjali, mentri l-Prosekuzzjoni sottomettiet li hemm anki kompriżi kwalunkwe godiment jew pjaċir, jew soddisfazzjon anki mhux ta' valur patrimonjali. Il-pont hu vitali għall-imputazzjoni odjerna; għaliex fl-ittra inkriminata, għalkemm hemm il-minaċċa ta' rapport ta' delitt, il-kondizzjoni biex ma jsirx ir-rapport ta' delitt, il-kondizzjoni biex ma jsirx ir-rapport hi li Renato Ellul ikeċċi mill-impjeg l-impjegati taljani u lil ċertu Marasqu — kondizzjoni li, almenu fl-istat tal-provi, ma turix hliet skop ta' sempliċi soddisfazzjon personali, sija pure perversa, u anki forsi ta' vendikazzjoni. Jista' jkun li l-veru skop tal-ittra kien li b'xi mod dan Renato Ellul, taħt dik

il-minaċċa, jiddeċidi jerga jimpjega lill-imputat, li kien gie minnu liċenzjat, biex jevita li dan jisparla fuqu; imma ma jistgħax jingħad li dan l-iskop (li kien jirrendi ozjuża l-kwistjoni ta' liġi) jirrizulta għas-suffiċjenza; u għalhekk għandu jitqies li, "juxta probata", l-iskop tal-imputat kien dak ta' soddisfazzjon personali biss, sija pure riprovevoli. Per konsegwenza, jeħtieġ li jiġi rizzolut il-pont involut fl-appell tal-Prosekuzzjoni;

Ikkunsidrat;

L-art. 263(1) Kap. 12, fit-test malti, jgħid hekk:— "Kull min, bil-ħsieb li jstorċi flus jew xi haġa oħra, jew li jagħmel xi qliegh, jew bil-ħsieb li jġieghel lil persuna oħra teżeg-wixxi, tiddistruġġi, tqalleb jew tbiddel testment jew obligazzjoni bil-miktub, titlu jew garanzija, ihedded li jagħmel denunzja jew kwerela kontra persuna oħra, jew li jagħmel malafama bħala hatja ta' reat jew ta' fatt li jtellef il-gieħ, jeħel.....";

Fit-test ingliz, il-kliem rilevanti għall-każ huma:— "Whosoever, with intent to extort money or any other thing, or to make any gain.....";

Fit-test taljan ta' qabel l-Edizzjoni Riveduta kien jingħad:— "Chiunque, colla vista di estorcere denaro od altro oggetto, o di fare altro lucro.....";

Kosikkè, il-pont hu jekk il-kelma "qliegh", jew "gain", jew "lucro", fit-test tal-liġi tikkomprenidix anki soddisfazzjon kwalunkwe li min jagħmel il-minaċċa jipprokura b'effett tagħha, jew hijiex ristretta għal haġa li għandha valur patrimonjali;

Il-kwistjoni mhijiex ta' soluzzjoni ovvja, jew faċli, u l-istudju eżeġetiku tad-dispożizzjoni in parola ma hux għal kollox illuminanti, minħabba li, milli jidher, l-istess dispożizzjoni ma ġietx meħuda minn Kodiċi ieħor; f'liema każ

wiehed kien ikun jista' jirriskontra b'vantagg id-dottrina u l-gurisprudenza estera in propozitu, jew id-diskussjonijiet fil-korp leglslativ esteru meta saret id-dispozizzjoni li tkun serviet ta' mudell. Infatti, ebda aċċenn għall-origini ta' din id-dispozizzjoni dwar dan id-delitt ta' rikatt ma hemm fl-Annotazzjonijiet tal-kompjant Imhalled Dr. Luigi Camilleri għall-artikoli tal-Kodiċi Kriminali, kif lanqas ma hemm fil-kommenti tal-kompjant Imhalled Dottor Giuseppe Cremona. Hu risaput li l-kompilaturi tal-proġett tal-Kodiċi Kriminali Tagħna kienu hadu bhala mudell diversi dispozizzjonijiet tal-Codice delle Due Sicilie, u kienu anki hadu bhala gwida, f'diversi kazijiet, l-insenjamenti tax-Chaveau et Helie fl-opera tagħhom "Teorica del Codice Penale". Izda ebda artikolu simili ma hemm fil-Codice delle Due Sicilie; u fil-Kodiċi Franciż hemm biss dak li sejjer jissemma l-quddiem:

L-izvolgiment ta' din id-dispozizzjoni tal-art. 263 (1) Kap. 12 kien dan li sejjer jinghad. Fl-1836 gie publikat il-Proġett imsejjaħ "Progetto del Codice Penale del 1835", kompilat minn kummissjoni ta' ġuristi insinji maltin, ċjoè Dr. Claudio Vincenzo Bonnici, Dr. Ignazio Gavino Bonavita, Dr. Giuseppe Francesco Falzon, Dr. Filippo Torreggiani, u Dr. Francesco Chapelle; u l-art. 325 ta' dak il-Proġett kien jghid hekk:— "Chiunque, colla vista di estorcere qualche moneta od altro oggetto, minacciasse di denunciare, querelare o diffamare, un altro di un crimine.....". F'din id-dispozizzjoni kien hemm biss, għalhekk, il-kliem "moneta od altro oggetto";

Andrew Jameson, fir-"Report on the Proposed Code of Criminal Law, 1844", ma xeħet ebda dawl fuq din id-dispozizzjoni, u qal biss dan:— "..... the law of threats seems to be defined with sufficient precision", għalkemm ikkritika l-kumpliment ta' dik id-dispozizzjoni in kwantu kienet tiggradwa l-piena skond il-valur tal-oġġett estort;

Meta gie effettivament promulgat il-Kodiċi Kriminali, id-dispozizzjoni in kommento — allura art. 239 (Tipografia

di Paolo Cumbo, ediz. 1854) — kienet hekk:— “Chiunque, colla vista di estorcere denaro od altro oggetto, o di indurre un altro, ecc.”;

L-artikolu l-lum numerat 263 (1) kellu żewġ emendi — dik tal-Ordinanza IX tal-1859 u dik tal-Ordinanza VIII tal-1909. Din tal-aħħar ma hix importanti għall-kwistjoni f'dan l-appell, għaliex ma għamletx hliet introduċiet fl-artikolu paragrafu gdid dwar il-vjolenza privata, il-lum kontenuta fl-art. 264, u emendat l-intestatura tas-sotto-titolu billi żiedet il-kliem “e della violenza privata”. Dik tal-1859 hi rilevanti, għaliex kien bl-art. 18 tagħha li ġew introdotti fid-dispożizzjoni l-kliem “o di fare altro lucro”. Issa, billi fl-artikolu kien hemm diġà il-kliem “denaro od altro oggetto”, kien ikun ferm illuminanti kieku dak iż-żmien kienu jiġu tras-kritti id-dibattiti fil-korp leġislativ, għaliex wieħed għandu jifhem li l-Avukat tal-Kuruna tal-epoka xi spjegazzjoni tal-aġġunta ċertament ta lil-Kunsill. Sfortunatament, mill-indaġini li għamel l-Imhalled sedenti, sija fil-kors tax-xogħol tar-Revised Edition, kemm ukoll in konnessjoni ma' din il-kawża, jirriżulta li allura, għad li kien hemm il-Kunsill taht il-Kostituzzjoni tal-1849, ma kienux jinżammu hliet speċi ta' minuti lakoniċi, bla ebda riferenza għal dak li bla dubju qal l-Avukat tal-Kuruna;

Fix-Chaveau et Helie, fit-test tagħhom “Teorica del Codice Penale”, li, kif inghad, iggwidat ukoll il-Kummissjoni Maltija, hemm aċċenn għall-art. 601 ta' dik l-epoka, li kien jgħid hekk:— “Chiunque avrà estorto denaro o robe”;

Għalhekk hu ċert li, sa meta ma gietx l-emenda tal-1859, il-lokuzzjoni tal-epoka kienet “denaro od altro oggetto” jew “robe” — haġa ċertament ta' valur patrimonjali materjali; tant li fil-Proġett il-piena kienet gradwata skond il-valur;

Jidher minn dan kollu li din id-dispożizzjoni kienet elaborata bħala dispożizzjoni originali mill-istess Kummissjoni, bla ebda riferenza speċifika għal kodiċi ieħor jew għal xi awtur partikulari. Del resto, il-kummissjunarji stess, fir-Rapport tagħhom, fil-para. XXVII-XXX, kienu irrilevaw li, għalkemm huma kienu qagħdu hafna fuq il-Codice delle Due Sicilie, però wieħed kellu joqgħod attent fl-interpretazzjoni, għaliex “di omissioni, di cangiamenti e di addizioni, ve ne sono non poche”;

Il-problema ġuridika għalhekk hu x'inhu s-sens tal-kliem **aggunti** bl-Ordinanza tal-1859 “o di fare altro lucro”, jew aħjar tal-kelma “lucro”;

Issa, f'din l-interpretazzjoni wieħed għandu jirrikorri tant għas-sens grammatikali, kemm anki għas-sens li nġħata lil dik il-kelma fid-dottrina kriminali;

Il-kelma “lucro” hi definita bħala “guadagno”, li hi l-kelma “gain” fit-test ingliz. Etimologikament, din il-kelma ġejja mill-kelma “lucrum” latina, u għalhekk hu utili li wieħed jara x'kien is-sens fil-lingwa latina ta' din il-kelma “lucrum”, molto pjù li din il-kelma “lucro” giet użata minn żmien antik fit-testi legali, u għalhekk fi żmienijiet meta l-Latin kien ferm aktar haġa ta' attwalità. Issa, il-kelma “lucrum” għandha s-sens ta' “lucro, guadagno, utile, acquisto, avanzo” (ara Vallauri, *Lexicon Latini Italique Sermonis*). Jekk wieħed jirriferrixxi ruħu għall-awturi klassiċi, isib li l-kelma “lucrum” dejjem giet użata f'sens ta' xi haġa ta' **valur** patrimonjali. Hekk fil-frazi “lucrum studium” ta' Orazio; jew “lucrum cupido” ta' Ovidio (“cupidità di lucrare”). U l-istess jibqa' dan is-sens materjali tal-kelma anki jekk wieħed jieħu leżempju estrem tal-użu tagħha fit-Terenzio “*Quid mihi lucrum est te fallere?*” (Che guadagno c'ho io dall'ingannarti?). Ma jinstabx użu tal-kelma f'sens ta' godiment jew sodisfazzjon personali jew morali;

Il-Carrara, fil-"Programma del Corso di Diritto Criminale"; isemmi diversi drabi din il-kelma "lucro", u jsemmiha espressament bhala użata f'sens ampju; intant dejjem jaghti sens materjali tagħha. Hekk, Vol. V, para. 2554, fejn jgħid illi "il lucro" jista' jikkonsisti "in denaro o in altra cosa appetibile"; listess jirripeti fil-para. 2569 ibidem; u aktar kjarament fil-para. 2606 ibidem, dan l-awtur jgħid hekk:—"Del resto, anche qui la voce 'lucro' spendesi in quel senso lato che abbiamo già parecchie volte esemplificato: qualunque cosa appetibile rappresentante un godimento materiale";

Hu veru illi fil-kommenti tad-dottrina taljana għall-artikoli 168 u 171 ta' dak il-Kodiċi, relativa għal reati oħra, jingħad li biżżejjed vantaġġ jew sodisfazzjon kwalunkwe (ara Maino, comm. art. 168 p. 200, para. 909; Crivellari, Vol. V, pag. 749; Conti. comm. art. 171, para. 28 u 70 bis); imma fl-art. 168 taljan ma hemmx il-kliem "for his own private gain" li hemm fl-artikolu korrispondenti nru. 125 malti; u fl-art. 171 taljan hemm il-kliem "o in altra utilità" — kelma talvolta aktar komprensiva mill-kelma "lucro". Għalhekk ma tantx jidher li wiehed jista' jestendi s-sinifikat tal-kelma "lucro" fl-art. 263 dwar ir-rikatt in bazi għal dawk l-insenjamenti dwar l-art. 168 u 171 tal-Kodiċi Taljan relattiv għal reati oħra, għalkemm dawn il-kommenti tal-Qorti ma għandhomx jiġu ntizi bhala li qeghedin jagħtu l-interpretazzjoni tal-kliem "for his own private gain" li hemm fl-art. 125, relativ għal reat ieħor, u li għaliegħ jista' jkun hemm talvolta konsiderazzjonijiet oħra;

Għandu jiġi osservat ukoll li fil-liġi tagħna hemm kontemplata l-minaċċa li wiehed jakkuża lil hadd ieħor minn delitt, bhala rikatt, u hemm anki kontemplat il-każ ta' akkuża kalunnuja effettiva; u f'dan il-każ ta' kalunnuja jingħad, fl-art. 99(a) tal-Kodiċi Malti:—"Meta d-delitt isir bil-ħsieb ta' estorsjoni ta' flus jew ħwejjeġ oħra"; u ma hux faċli li wiehed isib raġuni il-għaliex, meta ssir il-minaċċa biss ta' akkuża (rikatt), hu biżżejjed anki godiment kwalunkwe, anki mhux materjali, mentri, meta hemm

il-kalunnja effettiva, allura l-iskop hu limitat għal flus jew haġa materjali;

Jista' anki jiġi osservat, "in subsidium", li fil-liġi ingliża — sec. 29 Larceny Act, 1916 (Harris p. 263) — id-delitt ta' rikatt jew "blackmail" hu limitat għall-iskop tal-otteniment ta' oġġett materjali. Jingħad, infatti..... "to utter, knowing the contents thereof, any letter etc. accusing or threatening to accuse any other person of certain specified crimes with intent to extort or gain any property or valuable thing". Anki fil-liġi antika ngliza (ara Russell fl-edizzjoni antika tal-1828, paġ 578) kienu jissemmew "any chattel, money or valuable security" bħala oġġett tar-rikatt;

F'dawn il-kontinġenzi, partikularment meta wiehed jirrifletti li si tratta ta' materja "in odiosis", il-Qorti teżita li takkolji t-teżi tal-Prosekuzzjoni, għalkemm din kienet ġustifikata li tressaq il-kwistjoni għad-deċizzjoni ta' din il-Qorti:

Ma hux komputu ta' din il-Qorti li tintrattjeni ruħha biex tara jekk il-fatti ta' dan il-każ jinkwadrawx ruħhom f'xi reat ieħor; għaliex l-Ewwel Qorti espressament asteniet milli tikkunsidra reati oħra stante r-remissjoni tal-kwerela;

Jekk mbgħad hux il-każ ta' xi emenda "in lege ferenda", sabiex każijiet ta' abbużi simili ma jmorrux impuniti, anki fis-sens li ma jibqgħux jiddependu mill-azzjoni tal-privat, dan hu attribut ta' poter ieħor wara studju "funditus" tal-kwistjonijiet kollha nvoluti;

Għal dawn il-motivi;

Tiddeċidi, billi tirrespingi l-appell u tikkonferma s-sentenza appellata.